

---

Azərbaycan Memarlıq və İnşaat Universitetində (AzMİU) “Məzun günü” keçirilib.

“Məzun günü” Dövlət Himninin səsləndirilməsi, ulu öndər Heydər Əliyev və torpaqlarımızın ərazi bütövlüyü uğrunda canlarından keçən şəhidlərimizin xatirəsinin bir dəqiqəlik sükutla yad olunması ilə başlayıb.

Tədbiri giriş nitqi ilə açan AzMİU-nun rektoru Gülçöhrə Məmmədova universitetin qazandığı uğurlardan, builki məzunların nəticələrindən danışdı. Bildirib ki, cari tədris ilində AzMİU-nu bakalavriat səviyyəsində 26 ixtisas üzrə 1596, magistratura səviyyəsində 42 ixtisaslaşma üzrə 312 tələbə olmaqla cəmi 1908 gənc bitirib. SABAH qruplarında inşaat mühəndisliyi ixtisasında təhsil alan 15 tələbə də bu siyahıda yer alır. Bakalavr tələbələrindən 5-i, magistr tələbələrindən 7-si fərqlənmə diplomuna layiq görülüb. Universitetin nəzdində olan İnşaat Kollecinin məzunlarından 9-u təhsilini fərqlənmə diplomu ilə başa vurub. Bu il AzMİU-nu bitirənlər arasında Türkiyə, İraq, İran, Qazaxıstan, Suriya, Rusiya və Gürcüstandan 72 bakalavr, 4 magistr məzun var.

Tədbirdə çıxış edən təhsil nazirinin müavini Firudin Qurbanov da öz növbəsində məzunları təbrik edib, peşəkar karyeralarında onlara uğurlar arzulayıb.

Sonra AzMİU-nun müxtəlif fakültələrini əla qiymətlərlə bitirən məzunlara fərqlənmə diplomları təqdim edilib.

Çıxış edən Dövlət Şəhərsalma və Arxitektura Komitəsinin sədri müavini İlqar İsmatov, “Azəriqaz” İstehsalat Birliyinin baş direktoru Ruslan Əliyev, millət vəkilləri Jalə Əhmədova və Aysel Aydın Mirzəzadə, Bakı Şəhər Memarlıq və Şəhərsalma Baş İdarəsinin rəisi Rüfət Mahmud, birinci müavini Akif Abdullayev, Yasamal Rayon İcra Hakimiyyətinin başçısı Elşad Həsənov, YAP Yasamal rayon təşkilatının sədri Bəxtiyar Nəbiyev, Memarlar İttifaqı İdarə Heyətinin katibi Rüfət Ağazadə də məzunları təbrik ediblər. Qonaqlar universitetin ictimai işlərində xüsusi fəallıqları ilə seçilən, ümumi orta müvəffəqiyyət göstəricisi yüksək olan məzunları təltif ediblər.

Tədbir konsert proqramı ilə başa çatıb.